


ບົດທີ 8

ການເຮັດສວນຄົວ



ຫັດອ່ານ



ຕອນແລງມື້ໜຶ່ງ, ໃນເວລາທີ່ພວມກິນເຂົ້າຢູ່ນັ້ນ ທ້າວ ທອງສະໄໝໄດ້ເວົ້າກັບພໍ່ແມ່ວ່າ ມື້ນີ້ຢູ່ໂຮງຮຽນນາຍຄູເພິ່ນໄດ້ສອນເລື່ອງປູກຝັກ ແລະ ຜົນປະໂຫຍດທີ່ໄດ້ມາຈາກການປູກຝັກ ຊະນິດຕ່າງໆ. ບໍລິເວນອ້ອມເຮືອນຂອງພວກເຮົານີ້ກໍຍັງມີດິນວ່າງພໍຈະເຮັດສວນຄົວໄດ້, ພວກລູກຈະພາກັນເຮັດສວນເດີ!

ນາງ ສົມໃຈຜູ້ເປັນນ້ອງສາວເວົ້າຂຶ້ນວ່າ ເອີ! ດີໄດ້, ຢູ່ໂຮງຮຽນ ນ້ອງກໍໄດ້ຮຽນວິທີປູກຝັກຄື ກັນ, ຖ້າອ້າຍຈະເຮັດສວນຝັກ ນ້ອງເອງກໍຈະຊ່ວຍອ້າຍພູນດິນໃສ່ຝຸ່ນ ແລະ ຫົດນ້ຳ.

ແມ່ໄດ້ຟັງລູກທັງສອງລົມກັນ ກໍຮູ້ສຶກດີໃຈທີ່ເຫັນລູກຄິດຢາກເຮັດໃນສິ່ງທີ່ມີປະໂຫຍດ ຊ່ວຍຄອບຄົວ ເຊິ່ງຄວາມຄິດນີ້ໄດ້ມາຈາກການຮູ້ຮຽນນັ້ນເອງ, ແມ່ຈຶ່ງເວົ້າວ່າ ດີແລ້ວລູກ ເອີຍ! ດຽວນີ້ຝັກຢູ່ຕະຫຼາດລາຄາແພງ ແລະ ມີສານພິດຂ້າແມງໄມ້ຕົກຄ້າງຢູ່, ຖ້າເຮົາປູກຝັກ ກິນເອງຄົງຈະດີ. ພໍ່ໄດ້ຍິນແນວນັ້ນ ຈຶ່ງເວົ້າຂຶ້ນວ່າການມີຝັກກິນຢູ່ໃນສວນຄົວ ຈະພາໃຫ້ພວກ ເຮົາປະຢັດລາຍຈ່າຍ.

ເມື່ອຮອດມື້ຝັກຮຽນຂອງອາທິດນັ້ນ ທອງສະໄໝ ແລະ ສົມໃຈກໍພາກັນຂຸດດິນ ແປງ ໜານ. ມື້ຕໍ່ມາລາວ ແລະ ພໍ່ໄດ້ພາກັນໄປຊື້ໄມ້ປ່ອງມາສານແຕະລ້ອມສວນຄົວ, ລາວກໍາບ້ຍ ຜັກກາດໄວ້ ເພື່ອຈະເອົາໄປປູກ. ເວລາຜ່ານໄປໜຶ່ງອາທິດ, ທອງສະໄໝກໍມີຜັກກາດ 1 ໜານ, ຜັກບົວ 1 ໜານ, ຫອມລາບ 1 ໜານ ແລະ ຜັກທຽມ 2 ໜານ ພ້ອມກັບຫົວສີໄຄ ແລະ ຜັກອີ່ຕູ່ ທີ່ພໍ່ແມ່ປູກໄວ້; ແຕ່ລະມື້ ອ້າຍ ແລະ ນ້ອງພາກັນບົວລະບັດສວນຄົວດ້ວຍຄວາມພາກພຽນ.

ທອງສະໄໝ ມີຄວາມພາກພຽນໃຈຫຼາຍທີ່ໄດ້ເອົາຄວາມຮູ້ຈາກໂຮງຮຽນ ມາປະຕິບັດ ຕົວຈິງໃນຄອບຄົວ. ຍ້ອນຄວາມດຸໝັ່ນ ຮັກແພງ ຊ່ວຍເຫຼືອເຊິ່ງກັນ ແລະ ກັນ ເຂົາເຈົ້າຈຶ່ງມີ ສວນຄົວ ເຊິ່ງສາມາດປະຢັດລາຍຈ່າຍໄດ້, ທຸກຄົນໄດ້ກິນຜັກສົດທີ່ປາສະຈາກສານພິດຂ້າ ແມງໄມ້. ນອກຈາກນັ້ນ ຍັງສ້າງໂອກາດໃຫ້ສະມາຊິກໃນຄອບຄົວ ໄດ້ອອກແຮງງານຮ່ວມກັນ ໃນຍາມວ່າງອີກດ້ວຍ.

ອະທິບາຍສັບ

- ສານພິດ : ທາດເບື້ອທີ່ເປັນອັນຕະລາຍ.
 ສວນຄົວ : ສວນທີ່ປູກພືດຜັກເລັກໆ ນ້ອຍໆ ໄວ້ໃນບໍລິເວນເຮືອນ.
 ເບ້ຍຜັກ : ຕົ້ນຜັກທີ່ເກີດໃໝ່.
 ລາຍຈ່າຍ : ຈຳນວນເງິນທີ່ຈ່າຍອອກໄປ.

ສ.ວ.ສ
ສະຫງວນລິຂະສິດ

ຄຳຖາມ

1. ເປັນຫຍັງທອງສະໄໝຈຶ່ງຄິດຢາກເຮັດສວນ?
2. ແຕ່ລະຄົນໄດ້ຊ່ວຍກັນເຮັດສວນຄົວແນວໃດ?
3. ສວນຄົວມີປະໂຫຍດແນວໃດ?

ບົດເຝິກຫັດ

- 1) ຈົ່ງເລົ່າໂຄງຮ່າງຂອງບົດພັນລະນາສັດດ້ວຍປາກເປົ້າ.
- 2) ຈົ່ງສ້າງໂຄງຮ່າງບົດພັນລະນາຄວາຍ.
- 3) ຈົ່ງແຕ່ງເລື່ອງຄວາຍໂຕໜຶ່ງ (ໂດຍອີງໃສ່ໂຄງຮ່າງບົດພັນລະນາ).